

‘అడవి నుండి ఆదివాసీలను దూరంచేసే కేంద్ర, రాష్ట్ర ప్రభుత్వ విధానాలకు వ్యతిరేకంగా పోరాటాలు తీవ్రం చెయ్యడమే కోరన్న మంగన్నలకు అర్పించే నిజమైన నివాళి!’

కామ్రేడ్స్ కోరన్న, మంగన్నల 50వ వర్ధంతి సభలో కా॥ రూఝీ ఉద్ఘాటన



పార్వతీపురం - వర్ధంతిసభలో ప్రసంగిస్తున్న కా॥ రూఝీ, వేదికపై ఇతర వక్తలు, అమరులకు నివాళు లర్పిస్తున్న ప్రజానీకం: శ్రీకాకుళం - వర్ధంతిసభలో ప్రసంగిస్తున్న కా॥ డి. అరుణ (ప్రకృణ ఫోటో)

పార్వతీపురం, శ్రీకాకుళం 31-10-17 :

1967 అక్టోబర్ 31న భూస్వాముల కాల్పుల్లో మరణించిన మహత్తర శ్రీకాకుళ గిరిజన రైతాంగ పోరాట ముద్దుబిడ్డలు, తొలి అమరులు కామ్రేడ్స్ కోరన్న, మంగన్నల 50వ వర్ధంతిసభలు పార్వతీపురం, శ్రీకాకుళంలలో జరిగాయి. పార్వతీపురంలో మార్కెట్ యార్డు ఆవరణలో రైతుకూలీసంఘం(ఆం.ప్ర.) ఆధ్వర్యంలో జరిగిన సభకు పార్వతీపురం, కొమరాడ, మక్కువ, సాలూరు, పాచిపెంట, బొబ్బిలి, కురుపాం తదితర మండలాల నుండి వందలాది మంది గిరిజన, రైతుకూలీలు హాజరై కోరన్న, మంగన్నలకు ఘనంగా నివాళులర్పించారు.



ఈ సభలో రైతుకూలీ సంఘం(ఆం.ప్ర.) రాష్ట్ర అధ్యక్షులు కామ్రేడ్ సింహాద్రి రూఝీ మాట్లాడుతూ 1967 అక్టోబర్ 31న కామ్రేడ్స్ కోరన్న, మంగన్నలు అమరులయ్యేనాటికి శ్రీకాకుళ గిరిజనోద్యమం భూమి కోసం, భుక్తికోసం, అడవిపై హక్కుకోసం, షావుకార్ల దోపిడీ నుండి రక్షణ కోసం, దోపిడీ, పీడనలు లేనటువంటి నూతన వ్యవస్థకోసం సాగిందని ఆ పోరాటాన్ని దోపిడీ పాలకులు తీవ్రంగా అణచివేసి 360 మంది కామ్రేడ్స్ ని కాల్చి చంపి, వేలాదిమందిని జైలుపాలు చేశారని గుర్తుచేశారు. శ్రీకాకుళ గిరిజనోద్యమానికి భయపడిన పాలకులు, ప్రజలను మభ్యపెట్టడానికి భూమి రక్షణ కోసం, గిరిజనుల రక్షణ కోసం అంటూ 1/70 చట్టాన్ని, భూ సంస్కరణ చట్టాలను తెచ్చారనీ, అయినా నేటికీ వీటిని అమలు జరపడానికి పూనుకోకపోగా బాక్సైట్ తవ్వకం, నేషనల్ పార్కులు, ప్రాజెక్టుల పేరుతో అడవి నుండి ఆదివాసీలను దూరంచేసే చర్యలు తీవ్రతరం చేస్తున్నారన్నారు. స్వదేశీ జపం, విదేశీ యానం చేస్తూ పరిపాలన చేస్తున్న నరేంద్రమోడీ దేశాన్ని సామ్రాజ్యవాద ప్రపంచీకరణ విధానాలకు మరింత బలిచేస్తున్నాడని, హిందుత్వ ఫాసిస్టు ఎజెండాతో సాగుతోన్న మోడీ ప్రభుత్వం ప్రజలపై దాడులు చెయ్యడం, మేధావులను ప్రజాతంత్రవాదులను భౌతికంగా నిర్మూలించే చర్యలకు పాల్పడుతున్నదని విమర్శించారు. రాష్ట్రంలో చంద్రబాబు మోడీతో పోటీపడి కార్పొరేట్ సంస్థలకు బహుళజాతి కంపెనీలకు సేవ చెయ్యడానికి పూనుకుంటున్నాడు తప్ప ప్రజల యొక్క మౌలిక సమస్యలు పరిష్కరించబోడని అందువలన దోపిడీ పాలకులకు వ్యతిరేకంగా కోరన్న, మంగన్నల స్ఫూర్తితో మరో శ్రీకాకుళ పోరాటానికి సిద్ధం కావాలని కా॥ రూఝీ పిలుపునిచ్చారు.

రైతుకూలీసంఘం(ఆం.ప్ర.) జిల్లా కార్యదర్శి కా॥ డి.వర్మ మాట్లాడుతూ ఏజెన్సీలో గిరిజనుల అభివృద్ధికి కోట్లాదిరూ॥లు ఖర్చుపెట్టామని చెబుతున్న ప్రభుత్వాలు త్రాగునీరు, వైద్యం, విద్య, రహదారులు లాంటి కనీస సౌకర్యాలను కూడా అందించలేకపోయిందని విమర్శించారు. ఐటీడిఎల చుట్టూ గిరిజనులు నిరసన ప్రదర్శనలు చేస్తున్నా అవి అవినీతి కేంద్రాలుగాను, ఉత్సవ విగ్రహాలుగా మారిపోయాయని, జిసిసిలను ఎత్తివేయడానికి సిద్ధంగా ఉన్నారని, గిరిజనుల రక్షణ ఒట్టి బూటకమని, ప్రజలు చైతన్యవంతమై పోరాడితేనే సమస్యలు పరిష్కారం అవుతాయని పిలుపునిచ్చారు.

ఈ సభకు రైతుకూలీసంఘం(ఆం.ప్ర.) జిల్లా ఉపాధ్యక్షుడు కా॥ కద్రక వెంకటస్వామి అధ్యక్షత వహించారు. ఇంకా ఈ సభలో ఏఐఎఫ్ఐఐ(న్యూ) రాష్ట్రకమిటీ సభ్యుడు ఎం. గోపాలం, నర్సింగరావు, తదితరులు మాట్లాడారు.

ప్రజాకళాకారుల డప్పునృత్యాలు, పాటలు ప్రజలను ఉత్తేజపర్చాయి.

వర్ధంతిసభ అనంతరం మార్కెటు యార్డు నుండి ర్యాలీ ప్రారంభమై పాత బస్టాండ్, 4 రోడ్ల సెంటర్ మీదుగా ఆర్డీసీ కాంప్లెక్సు వరకు సాగింది. ‘కోరన్న, మంగన్నలకు జోహార్లు, భూమికోసం, భుక్తికోసం, జరుగుతున్న పోరాటాలు వర్ధిల్లాలి’ అంటూ ప్రజలు నినదించారు.

శ్రీకాకుళం

కామ్రేడ్స్ కోరన్న, మంగన్నల 50వ వర్ధంతి సభ ఆముదాలవలస బైపాస్‌రోడ్‌లో నిర్మించిన శ్రీకాకుళం అమరుల స్మృతి స్థూపం వద్ద జరిగింది. ఈ సభకు రైతుకూలీసంఘం(ఆం.ప్ర.) జిల్లా కార్యదర్శి కా॥ డి. అరుణ అధ్యక్షత వహించారు. ఆమె మాట్లాడుతూ అసమానతలు లేని సమసమాజం కోసం అసువులుబాసిన కామ్రేడ్స్ కోరన్న, మంగన్నలకు నివాళులర్పించారు. అమరుల ఆశయాన్ని ముందుకు తీసుకు వెళ్ళడమే వాళ్ళకి ఇచ్చే ఘనమైన నివాళి అన్నారు.

రైతుకూలీసంఘం(ఆం.ప్ర.) రాష్ట్ర అధ్యక్షులు కా॥ సింహాద్రి ఝాన్సీ తొలుత స్థూపం వద్ద అమరులందరికీ జోహార్లర్పించారు. ఆమె మాట్లాడుతూ ఆనాడు పోలీసులు, భూస్వాములు రాజ్యం అంతా గిరిజన ప్రజానీకాన్ని భయపెట్టి దోపిడీ చేశారని, ఆనాడు ఈ ఉద్యమానికి డాక్టర్లు, ఇంజనీర్లు, ఉపాధ్యాయులు తదితర ప్రజానీకం అండగా నిలిచారన్నారు. శ్రీకాకుళ గిరిజనోద్యమాన్ని నిర్బంధంలో ముంచెత్తి, వందలాది మందిని ప్రభుత్వం ఎన్‌కౌంటర్ చేసిందని గుర్తుచేశారు. ఒకవైపు ప్రభుత్వం ప్రజా సంక్షేమం కోసం కోట్ల రూపాయలు ఖర్చుపెడు తున్నామని చెప్తూనే మరొకవైపు రైతులు, కార్మికులు అప్పుల బాధలతో ఆత్మహత్యలు చేసుకుంటున్నా పట్టించుకోని స్థితి ఉందని అన్నారు. ఇలాంటి పరిస్థితుల్లో ఆర్థిక అంతరాలు, అవినీతితో కూడిన సమాజాన్ని అంతం చేసి అమరుల స్ఫూర్తితో పేద ప్రజల రాజ్యానికై ప్రజా ఉద్యమాల్ని నిర్మించాలని అన్నారు.

ఈ సభలో ఏఐఎఫ్‌టియు(న్యూ) రాష్ట్ర సహాయ కార్యదర్శి కా॥ గణేష్‌వండా, రైతుకూలీసంఘం(ఆం.ప్ర.) రాష్ట్ర సహాయకార్యదర్శి కా॥ డి. వర్మ, ఏపిటిఎఫ్ జిల్లా ప్రధాన కార్యదర్శి కా॥ కె. భానుమూర్తి, ప్రజాకళాకారుల సమాఖ్య నాయకులు కా॥ రౌతు వాసుదేవరావు, తదితరులు ప్రసంగించారు. ప్రజా కళాకారులు విప్లవ గీతాలు ఆలపించారు.

0000